

L-Ewwel Kappella f' Bormla

minn Joseph Serracino



M'hemmx l-iċken dubju li l-poplu ta' din il-belt antika mill-ibghad żminijiet ta' l-eżistenza tiegħu kellu mhabba kbira lejn il-Madonna. Xhieda ta' din l-imhabba speċjali li l-Bormliżi għandhom lejn l-Immakulata mhix marbuta maċ-ċelebrazzjonijiet sbieħ li jagħmlu ta' kull sena nhar it-8 ta' Diċembru, iżda hi d-devozzjoni kbira li minn dejjem kienet thegġeġ f'qalbhom lejn din l-Omm Ċelesti.

Fil-belt Cospicua wiehed isib diversi knejjes u kappelli dedikati lill-Madonna. Kull lok reliġjuż għandu l-istorja tiegħu u jagħmel parti mill-wirt partimonju Marjan ta' din il-belt storika. Iżda xi kultant jiġri, li postijiet sagra bħalma huma kappelli antiki li ma jibqgħux jintużaw regolament jintesew biż-żmien, u b'hekk il-poplu, bla ma jintebaħ, ikun tilef mhux biss parti mill-patrimonju reliġjuż tiegħu iżda wkoll parti mill-istorja ta' Beltu jew ta' raħal twelidu.

Kaž tipiku huwa l-ewwel lok ta' kult Marjan f' Bormla. Jidher ċar, li l-kotra tal-poplu ta' din il-belt m'għandux tagħrif biżżejjed dwar l-ewwel kappella li kienet dedikata lill-Madonna fuq din il-medda art kbira li maż-żmien nbriet fuqha l-belt Cospicua. Hawnhekk jien qed nirreferi għall-kappella li antikament kienet giet imħaffra fil-blat ftit metri 'l isfel mill-Mina ta' Santa Liena. Din il-kappella kienet il-lok, fejn hafna mis-sajjieda li kienu jgħammru madwar jew 'il ġewwa mill-qalba tal-bajja li f'dawk iż-żminijiet kienet tidhol sa Pjazza Gavino Gulia, ta' kuljum kienu jingabru fiha biex jagħtu gieh lil Sidna Ġesù u 'l ommu Marija.

Xi storiċi jgħidulna, li qabel ma nbnew l-ewwel kappelli f' Malta, missirijietna kienu jużaw gherien jew dahliet fil-blat bhala post jew lok għall-kult reliġjuż. F'dawn l-gherien kienu jqiegħdu xhibat tal-Madonna, u maż-żmien, kemm minhabba l-grazzji maqlugħa kif ukoll minhabba l-qima speċjali li missirijietna minn dejjem kellhom lejn din il-Vergni Omm, kienet titkattar devozzjoni kbira lejha u jsir lok ta' kult Marjan.

L-ewwel kappella ta' din il-belt antika kienet iddedikata lil Sidna

Marija taht it-titlu ta' Santa Marija de Nativitate. Din il-kappella kienet ġiet mhaffra fil-blat, fil-ġenb tal-wied li fl-antik kien nieżel min-naħat tal-Fgura u jiżbokka għal ġol-baħar. Fuq il-bieb tad-dar fejn tinsab din il-kappella, madwar 50 metru 'l isfel mill-Mina ta' Santa Liena, hemm skrizzjoni fuq irhama li tfakkarna f'dan il-wirt storiku u partrimonju kbir Marjan. Ma nehodhiex bi kbira li l-magġoranza tan-nies li jghaddu ta' kuljum minn din it-triq qatt ma jghaddilhom minn mohħhom li madwar żewġ sulari u nofs 'l isfel mill-ghatba ta' dan il-bieb li ilu magħluq is-snin, hemm din il-kappella – aktarx l-eqdem xhieda tat-twemmin nisrani ġewwa Bormla.

Meta nbeda x-xogħol fuq il-bini tas-swar ta' Santa Margerita, wiċċ il-wied ġie mirdum u mgholli diversi metri biex tkun tista' tinbena triq ġdida, b'konsegwenza li din il-kappella sabet ruhha taht it-triq. Jista' jagħti l-każ li għal xi żmien kien hemm xi aċċess għaliha, iżda meta fl-




Il-faċċata tal-kappella li tinsab Triq l-Inkurunazzjoni.

1659 u 1668 din il-kappella ġiet ipprofanata ma baqgħetx tintuża. Mid-dehra, fis-snin ta' wara f'dawn l-inħawi beda tiela' l-bini, u peress li din il-kappella ġiet magħluqa jew abbandunata, u n-nies ta' l-inħawi bdiet tiffrekwenta knejjes oħra, aktarx li fuqha wkoll ittella' l-bini, b'konsegwenza li maż-żmien intilef kull hjiel tagħha.

Kellhom ikunu l-bombi qerrieda tal-gwerra li kixfu mill-ġdid dan il-wirt storiku, u meta dawn in-naħat reġġghu nbnew mill-ġdid wara l-gwerra, il-gvern ta' dak iż-żmien ha hsieb li jippreserva lil din il-kappella f'post mtella' apposta u jagħmel aċċess għaliha.

Fortunatament f'it tas-snin ilu jien kelli x-xorti ninzel naraha mal-habib tiegħi John Vella. Hasra li din il-kappella tinsab litteralment abbandunata f'speċi ta' kantina mimlija ilma. Biex tinzel fiha hemm madwar 30 tarġa, u meta tasal fejna ssib parti minnha mgharrqa bl-ilma tax-xita li aktarx jidhol minn xi xquq li hemm fil-blat. Il-post hu mudlam hafna, bla dawl elettriku u l-ghelug tiegħu qed ikompli jżid l-umdità kbira li akkumulat maż-żmien - umdità li kważi taqtaghlek nifsejk int u nieżel jew tiela' t-taraġ.



Madonna bil-mant ma' l-insara, inkwadru antik fis-sagristija ż-żghira.

Tajjeb li wiehed ifakkar ukoll li din il-kappella li skond it-tradizzjoni kienet maghrufa bhala ta' fuq Santa Liena jew tas-Sokkors kienet maghrufa wkoll bhala tas-Santarena. Aktarx li din il-kappella kellha tliet altari, il-maġġur dedikat lit-twelid ta' Ġesu Kristu, u t-tnejn l-oħra fil-ġnub kienu ddedikati lil Sant Andrija (patrun tas-sajjeda) u lil Santa Liena. Jinghad li fi żmien l-ewwel kappillan ta' Bormla Dun Mikiel Cap din il-kappella kellha altar wiehed u kwadru dedikat lill-Madonna.

Ma' l-ewwel daqqa ta' ghajn lejn din il-kappella wiehed mill-ewwel jirrealizza li n-nies li haffruha fil-blat kienu nies tal-mistier ghaliex ix-xogħol tagħha hu rfinut hafna. Aktarx li matul il-medda tas-snin il-hajt tagħha gie miksi b'xi materjal li jixbah hafna lis-siment, iżda skond l-istoriku John Vella, din il-kisja ta' materjal ta' kulur griż mhix siment iżda xi kompożizzjoni oħra li tixbahha hafna. Il-fond tal-kappella li hi f'forma ta' arzella u mžejjen b'arkata elaborata, hu ta' mawdar 4 metri bi 3.5 metri wiesa'.

Fuq in-naħa ta' ġewwa l-art hi kemmxejn imhattba, u dan jagħti x'jifhem li f'dan il-post kien hemm l-artal il-maġġur. Fuqu jidher bhall-gwarniċun

irqiq li aktarx kien jingasta fih il-kwadru titulari, u aktar 'il fuq minnu wiehed jinnota bastun arkitettoniku ornamentalì. Fuq il-ġnub ta' l-Ghar hemm żewġ pilastri maħdumin b'sengha kbira u sporġuti 'l barra li jaghtuk x'tifhem li dan l-Ghar kien jiġi mżejjen bid-damask jew drapp iehor.

Fuq l-arkata hemm kitba Rumana li ghadha tidher ċara li tghid hekk "*Patrum Mater Virgo Genvi*" li f'isliena tfisser Omm xebba welldet il-Wirt li hu Gesu Kristu. Fuq kull naha ta' din il-kitba, hemm imħaffra fil-blat f'forma ovali post għal żewġ midalġuni, b'dak tax-xellug aktarx kien xbieha ta' mara li biż-żmien tmermret, waqt li l-midalġun tan-naha tal-lemin hu nieqes, aktarx li ġie maqlugh minn xi hadd li xtaq iżommu rikordju. Jidher ukoll li din l-arkata kienet tinghalaq b'xi kanċell jew speċi ta' Zuntier baxx.

F'din il-kappella, fuq in-naha tax-xelluq, int u thares lejha mill-faċċata taghha, livell ma l-art hemm fetha baxxa li minnha bilkemm jista' jghaddi tifel u li maż-żmien aktarx ġiet mbarrata bil-ġebel. Hemm ghajdut li din il-fetha fil-blat aktarx kienet tasal sa' Marsaxlokk, iżda dan l-ghajdut qatt ma ġie ppruvat.

Meta wiehed isib ruhu quddiem din il-kappella antika li aktarx thaffret fil-blat mill-ewwel nies li rifsu jew resqu lejn din id-dahla, bla ma jrid jistaqsi: "tghid x'kienet ir-raġuni li l-Knisja Parrokkjali ta' Bormla li nbni wara ma nbniex fuq l-istess sit ta' din il-kappella? Li kieku nbni fuq l-istess sit ma kinitx tippreserva dan il-wirt reliġjuż u patrimonju Marjan? Nafu li f'diversi bliet Ewropej issib knejjes antiki li nbnew fuq siti ta' knejjes storiċi ohra, fejn partijiet mill-fdalijiet taghhom huma ppreservati tajjeb u esposti għall-pubbliku bhala xhieda tal-qedem tal-fidi taghhom.

Aktarx li dawn it-tweġibiet hadd ma jista' jweġibhom. Issib min jghidlek li peress li dawn l-inhawi aktarx kienu mibnija, instabet biċċa art kbira fil-qrib biex fuqha tinbena l-knisja parrokkjali ta' Bormla. Ma nehodhiex bi kbira li seta' kien hemm diversi raġunijiet ohrajn, iżda personalment nhoss li l-awtoritajiet reliġjużi ta' daww iz-żminijiet naqsu serjament li ma ppreservawx dan il-lok Marjan, anki jekk sfortunatament kien ġie pprofonat darbtejn fi żmien 9 snin. Jinghad li l-uniċi tifikiriet li l-poplu Bormliż għandu ta' din il-kappella huma Żimarra tal-harir ċelesti u Pjaneta bajda, li fortunatament, il-figura tal-Madonna li kellha minsuġa fuq id-dahar taghha llum tidher fuq Ventaltar tal-kor.

Wara l-gwerra din il-kappella antika ghaddiet f'idejn id-Dipartiment tal-Mużewijiet, li minflok gharaf l-importanza ta' dan il-wirt storiku li kien intifel maż-żmien u fetahha għall-pubbliku, reġa' dinha mill-ġdid f'qiegh ta' dar mitluqa. Il-hasra hi, li la l-Kunsill Lokali u lanqas l-awtoritajiet tal-knisja lokali ma wrew interess f'din il-kappella, li barra l-valur kbir storiku tagħha għall-beltna, hi xhieda hajja tal-patrimonju Marjan li hallew warajhom missirijietna.

Hasra li din il-kappella mhaffra fil-blat ġiet abbandunata qisha qatt ma eżistiet....

Riferenzi:

Pietru Pawl Castagna: L-Istorja ta' Malta bil-Gzejjer Tagħha. Ed. 1888.

Charles Galea Scannura: Tagħrif Storiku dwar il-Knisja Parrokkjali ta' Bormla, p. 5.

Alfie Guillaumier: Bliet u Rhula Maltin, It-Tieni Edizzjoni 1972, p.55

John Vella: L-Eqdem Knisja fil-Port il-Kbir, programm tal-festa ta' Marija Immakulata fil-Belt ta' Bormla, 1999

<p>SOUTHERN FRIED <i>Lip Licking Flavour</i> Chicken</p>	
<p>Canon Road Hamrun Tel: 2122 1234</p>	<p>Labour Road Żabbar Tel: 2180 8175 Office Tel: 2163 3392</p>
<p>Psaila Street Birkirkara Tel: 2149 7838</p>	<p>Triq il-Gardiell Marsascula Tel: 2163 7933</p>